

Ibgħathieli bil-posta!

Saviour Busuttil jirakkonta lil bintu **Fiona Vella** kif kienu jitqassmu l-kartolini tal-Milied fil-passat.

“Il-Milied ta’ dari kien inqas kum-merċjali minn dak ta’ llum u dan huwa saħansitra evidenti minn dak li tirċievi fil-posta,” jirakkuntali missieri Saviour Busuttil li qatta’ 37 sena jahdem bhala pustier.

Infatti f’dawn l-ahhar snin, hekk kif jibda joqrob il-Milied, il-kaxxi tal-posta tagħna jintlew b’ghadd ta’ rivisti u riklami, b’kompetizzjoni bejniethom biex ihajjruk tixtri l-prodotti tagħhom. Ftit li xejn għadna nirċievu kartolini tal-Milied minghand qrabatna u hbiebna. Generalment illum dawn l-awguri jaslul bil-fomm, bit-telefon, b’xi e-mail jew b’xi SMS fuq il-mowbajl.

“Sa ftit tas-snin ilu kont għadni nibgħat il-kartolini tal-Milied lill-ġenituri tiegħi u lil hutu kollha, avolja hafna

minnhom kienu joqogħdu viċin tiegħi. U naturalment jien ukoll kont nirċievi kartolina tal-Milied minghand kull wiehed u wahda minnhom. Hekk kienet titlob l-użanza. Għaldaqstant tista’ timmaġina l-volum kbir ta’ posta li kien jinholoq fi żmien il-Milied.

“Konna nkunu mifqughin bix-xogħol, tant li wara li konna noħroġu nqassmu l-ittri matul il-gurnata u nistrieħu ftit id-dar, konna nidhlu lura x-xogħol biex nissortjaw l-ittri. Ġieli domna sad-9pm għaddejjin sabiex insibu x-xogħol lest biex jitqassam għall-ghada fil-ghodu. Żmien il-Milied kien l-uniku perjodu li konna nahdmu is-sahra fih.

“Biex inlahhqu mal-kwantità tal-posta, fi żmien il-Milied konna noħroġu nqassmu mat-8am. Konna nippakkjaw il-barżakki tagħna sa ruh

omhom u nerħulha nduru mat-triqat dar, dar. Minbarra l-ittri konna nqassmu anki xi pakketti iżda f’każ li l-pakketti jkunu kbar wisq, konna nhallu avviz halli dak li jkun imur jiġborhom mill-uffiċċju tal-posta.”

Matul il-bqija tas-sena, is-servizz tal-posta kien jagħti garanzija li ittra li tintbagħat qabel is-7am kienet tasal għand ir-riċevitur dakinhar stess.

“Dan kien impossibbli li tiggarrantih fi żmien il-Milied għalkemm konna nagħmlu hilitna kollha biex il-posta tasal malajr kemm jista’ jkun,” ikompli missieri. “Konna nkunu konxji li hafna kienu jkunu qed jistennewna bil-herqa. Sa 40 sena ilu, mhux kulhadd kellu telefon id-dar u l-posta kienet l-uniku mezz ta’ komunikazzjoni. Nghidu ahna fost l-ittri ġieli kienu ikun >



Saviour Busuttil.
RITRATT: FIONA VELLA

hemm noti tan-namrati li kienu jiktbu lil xulxin biex jifthemu fejn u fi x’hin se jiltaqgħu. Mur fehmielhom din liż-żgħażgħ illum!

“Meta l-internet kien għadu inezistenti, kollox bil-posta kien jasal u għalhekk in-nies kellhom ċerta relazzjoni ta’ hbiberija mal-pustier. Hekk kif induru l-kantuniera konna ndoqqu l-qanpiena tar-rotta halli n-nies jindunaw li wasalna. Imma kien ikun hemm ukoll min ikun qed jistenniena fil-bieb tad-dar tiegħu. Fil-Milied in-nies kienu jilqgħuna b’mod speċjali u jpatulna tas-servizz li konna nagħtuhom matul is-sena kollha. Hafna kienu jippreparawna xi grokk u jekk ma noqogħdux attenti, nispiċċaw immorru kuljum fis-sakra d-dar! Kien hemm min jagħtina wkoll xi haġa tal-flus u konna nadabbriha tajjeb f’dawk il-ġranet. Kont thossok apprezzat u allura x-xogħol kien jagħtik aktar sodisfazzjon.

“Illum ċerti affarijiet inbidlu qatiegħ. Il-mezzi ta’ komunikazzjoni żdienu u allura l-funzjoni tal-posta ma baqgħetx daqshekk assoluta. Hafna nies illum jahdmu, inkluz in-nisa, u allura ssib inqas nies fid-djar filghodu. Hemm ukoll il-fatt li llum meta jiżżewwġu l-ulied mhux neċessarjament qed jibqgħu joqogħdu fl-istess raħal jew belt fejn twieldu. Dan qed jinmutaħ fiż-Żejtun hekk kif m’għadux jikber bl-istess rata ta’ qabel.

“Inbidel ukoll it-tip ta’ bini u allura fejn dari il-pustier kien iħabbat bieb, bieb, dar, dar, illum jidhol gol-entrata ta’ blokk ta’ appartamenti u jhalli l-ittri gol-kaxxi mingħajr forsi qatt ma jara lir-riċevituri.



Saviour Busuttil mal-kollegi waqt mument ta’ mistrieħ (l-ewwel mix-xellug).



Saviour Busuttil (it-tieni mil-lemin fit-tieni ringiela) mal-kollegi waqt żjara mill-On. Wistin Abela.

“B’hekkjista’ jkun illi r-relazzjoni tan-nies mal-pustier ma baqgħetx dik li kienet. Madanakollu, jien li niffakar żminijiet ohra, għadni nilqa’ l-pustiera d-dar u ġieli noqogħod nithaddet magħhom. Fi żmien il-Milied, kif haddiehor kien jagħmel miegħi, nagħtihom dik ix-xi haġa żgħira wkoll.”

Missieri dahal jahdem bhala pustier meta kellu 18 il-sena. “Iż-ziju Ċikku kien jaqra l-gazzetti kuljum u kien hu li qalli li kienu fethu l-applikazzjonijiet għall-pustiera godda. Ta’ 16 il-sena temmejt l-edukazzjoni tiegħi u bhal għadd ta’ nies ohra spiċċajt nirreġistra. Kien ikun hemm ringieli shah ta’ mijiet ta’ nies jirreġistraw għax ma tantx kien hemm xogħol. Biex tilhaq pustier kien ikollok toqgħod għall-eżamijiet bil-miktub fil-matematika, l-ingliż u l-ġografija u ridt tiġi minn ta’ quddiem. Meta dhalt jien kienu applikaw madwar 170 u għażlu 50.

“Dhalt nahdem fl-uffiċċju tal-posta taż-Żejtun li dak

iż-żmien kien ikopri wkoll l-irhula ta’ Hal-Għaxaq, il-Gudja, Marsaxlokk u Birżebbuġa. L-ewwel 15 kont tqattagħhom titgħallem ir-rotta li tkun ġiet assenjata il-lek. Kont tmur issegwi pustier iehor halli tara kif jahdem. F’dawk il-ġranet kont mistenni titgħallem l-ismijiet tat-toroq u tkun taf fejn huma d-djar. Jien ma kelli l-ebda problema f’dan il-qasam peress li minn tfuliti kont nixtieq insir pustier. Kont affaxxinat bit-toroq u bl-ismijiet tagħhom u għalhekk kont diġa qbadt nitgħallimhom bl-ament. Imma xorta wahda kien hemm triqat jew sqaqien fiż-Żejtun li ssorprendewni għax qatt ma kont dhalt fihom qabel. Aktar il-quddiem imbagħad kelli l-opportunità li nsir naf it-triqat ta’ partijiet ta’ Hal-Għaxaq u tal-Gudja peress li kont inqassam hemm ukoll.

“Ix-xogħol mill-ewwel għoġobni. Toqgħod iddur fit-toroq u l-isqaqien u tgħid ara das-sqaq qatt ma rajtu qabel! U n-nies kienu dhulin. Kienu

jħobbuna hafna u jafdaw hafna fina. Uħud meta jirċievu xi ittra kienu jistaqsuni ‘Ta’ x’hiex inhi?’ U ngħidilhom tal-income tax jew tal-Awstralja per eżempju.

“Kif ngħidilhom li tal-Awstralja kien ikun hemm min jistaqsini minghand min għax kien ikollhom hafna tfał hemm. U ġieli kien hemm min kien idahħalni d-dar, jagħmilli belgħa tē, jpogġi miegħi mal-mejda u joqgħod jismagħni naqralu l-ittra.

“Konna nippakkjaw il-barżakki tagħna sa ruh ommhom u nerħulha nduru mat-toroq, dar, dar

“Fil-bidu pustier ġdid ma kienu ikollu r-rotta tiegħu imma kien iservi bhala sostitut sabiex jagħmel tajjeb għal meta pustiera ohra jkollhom bżonn jiehdu l-leave jew ikunu ma jifilħux. Iż-Żejtun kien maqsum f’erbgha sez-zjonijiet u ftit ftit kont tasal sakemm titgħallem ir-rotot kollha. Wara 5 snin kont tiegħat tissostitwixxi u jkollok ir-rotta tiegħek.

“Ix-xogħol ta’ pustier kien jinkludi li jingħabru l-ittri mill-kaxxi tal-ittri pubbliċi kollha taż-Żejtun, il-Gudja, Marsaxlokk u Birżebbuġa fis-7am u jittieħdu l-uffiċċju. Imbagħad l-ittri kollha kienu jitqassmu skont



Saviour Busuttil mal-kollegi (it-tieni mil-lemin ringiela ta’ quddiem).

id-distrett tagħhom. Dawk l-ittri li kienu se jitqassmu mill-posta taż-Żejtun kienu jinżammu fil-waqt li l-ohrajn kienu jintbagħtu ma’ vann li jiġi jiġborhom biex jehodhom fl-uffiċċju prinċipali tal-Belt. L-ittri li jinżammu kienu jiġu rranġati skont ir-rotot u kif inlestu noħroġu nqassmuhom fid-djar. Kollox kellu jitqassam dakinhar stess u kif tlesti stajt tmur lejn id-dar. Min kien imur idur bil-mixi u min bir-rotta u għal dawk ir-residenti li kienu joqogħdu fl-imbiegħed, bhall-inhawi tal-bajja ta’ San Tumas u Hal-Far, il-pustier kien imur bil-mutur. Għal xi l-10am kien jasal wann iehor mill-Belt li kien iġib il-posta li jkunu rċevew l-uffiċċju tal-posta l-ohra.”

“Qattgħajt 22 sena nigri bir-rotta u nqassam l-ittri. Bhal kull xogħol hemm is-sabih u l-ikrah tiegħu. Fis-sajf kont tħati mis-shana u mill-qilla tax-xemx imma fix-xitwa kien wisq aghar għax kont tixxarrab jekk ikun il-maltemp u ttrriskja li tlaqqgħat xi rih. Kien hemm ukoll problema bil-klieb tan-nies li ġieli kienu jħebbu għalik kif jarawk riesaq. Darba minnhom gidimni kelb u ċarratli l-qalziet tal-uniformi.

“Wara 22 sena ngħatajt promozzjoni u lhaqt mail officer u xogħoli kien fuq ġewwa biss. Meta għadew 10 snin ohra lhaqt mail inspector u hemm ġejt responsabbli mill-uffiċċju tal-posta taż-Żejtun. Matul is-snin rajt diversi żviluppi jsehhu fosthom l-introduzzjoni ta’ pustiera nisa li qabel kienu jiġu evitati biex ma jkunx hemm tħalit bejn nisa u rġiel. Finalment ta’ 55 sena hrigt bil-pensjoni.”

Illum missieri jgħodd is-70 sena iżda għalkemm għadew 15 il-sena minn mindu waqaf